

பிரஸார் பாரதி

அகில இந்திய வானொலி, சென்னை - 4

12 01 2026

MONDAY

6.30 PM

மாநிலச் செய்திகள்
தலைப்புச் செய்திகள்

- 1) வளர்ச்சியடைந்த இந்தியாவை உருவாக்குவதில் இளையோரின் பங்கு இன்றியமையாதது என்று பிரதமர் திரு நரேந்திர மோடி கூறியுள்ளார்.
- 2) மத்திய அரசின் வரும் நிதியாண்டிற்கான பட்ஜெட் பிப்ரவரி மாதம் ஒன்றாம் தேதி தாக்கல் செய்யப்பட உள்ளதாக மக்களவைத் தலைவர் திரு ஓம் பிர்லா அறிவித்துள்ளார்.
- 3) அரசு மருத்துவமனைகளில் கூட பாதுகாப்பற்ற சூழல் நிலவுவதாகவும், திமுக அரசின் நிர்வாக தோல்வியே இதற்கு காரணம் என்றும் அஇஅதிமுக, பிஜேபி மற்றும் பாமக குற்றம் சாட்டியுள்ளன.
- 4) தமிழகத்தின் ஒரு சில பகுதிகளில் அடுத்த இரு தினங்களுக்கு மழைக்கு வாய்ப்புள்ளதாக வானிலை ஆய்வு மையம் கூறியுள்ளது.
- 5) கொல்கத்தா சர்வதேச Blitz செஸ் சாம்பியன் போட்டியில் இந்தியா 2 வெள்ளி, ஒரு வெண்கலப்பதக்கம் வென்றது.

--- இனி விரிவான செய்திகள் ---

<<<<<<<>>>>>>>

வளர்ச்சியடைந்த இந்தியாவை உருவாக்குவதில் இளையோரின் பங்கு இன்றியமையாதது என்று பிரதமர் திரு நரேந்திர மோடி கூறியுள்ளார்.

சமூக வலைதளத்தில் இக்கருத்தை பதிவு செய்துள்ள அவர், தூய்மை இந்தியா இயக்கம், இல்லந்தோறும் தேசியக்கொடி ஏற்றும் இயக்கம் போன்ற மத்திய அரசு செயல்படுத்திய இயக்கங்களில் இளையோர் முக்கிய பங்கு வகித்ததாக குறிப்பிட்டுள்ளார்.

இதுதொடர்பாக, மத்திய அமைச்சர் திரு கிஷன் ரெட்டி நாளிதழ் ஒன்றில் எழுதியுள்ள கட்டுரையையும் திரு நரேந்திர மோடி பகிர்ந்துள்ளார்.

<<<<<<>>>>>>

மத்திய அரசின் வரும் நிதியாண்டிற்கான பட்ஜெட் பிப்ரவரி மாதம் ஒன்றாம் தேதி காலை 11 மணியளவில் தாக்கல் செய்யப்பட உள்ளதாக மக்களவைத் தலைவர் திரு ஓம் பிரலா கூறியுள்ளார்.

இன்று புதுதில்லியில் செய்தியாளர்களிடம் பேசிய அவர், பட்ஜெட் கூட்டத்தொடர் வரும் 28-ஆம் தேதி தொடங்கவுள்ளதை சுட்டிக்காட்டினார்.

இரண்டு கட்டங்களாக இந்த பட்ஜெட் கூட்டத்தொடர் நடைபெறும் என்றும், முதல்கட்ட பட்ஜெட் கூட்டத்தொடர் அடுத்த மாதம் 13-ஆம் தேதிவரை நடைபெறும் என்றார்.

இரண்டாம் கட்ட கூட்டத்தொடர் மார்ச் 9-ஆம் தேதி தொடங்கி, ஏப்ரல் 2-ஆம் தேதிவரை நடைபெறும் என்றும் திரு ஓம் பிரலா தெரிவித்தார்.

<<<<<<<>>>>>>

நிலக்கரி உற்பத்தி தொடர்ந்து அதிகரித்து வருவதாக மத்திய அரசு கூறியுள்ளது.

இதுவரை இல்லாத அளவிற்கு கடந்த நிதியாண்டில், நிலக்கரி உற்பத்தி ஆயிரத்து 47 மெட்ரிக் டன்னை எட்டியதாக நிலக்கரித்துறையின் செய்திக்குறிப்பு தெரிவிக்கிறது.

இது, அதற்கு முந்தைய ஆண்டுடன் ஒப்பிடுகையில் நான்கு புள்ளி ஒன்பது எட்டு சதவீதம் அதிகமாகும் என்று அதில் குறிப்பிடப்பட்டுள்ளது.

கடந்த நிதியாண்டில் 33 நிலக்கரி சுரங்கங்களுக்கான ஒதுக்கீட்டு ஆணைகள் வழங்கப்பட்டுள்ளதாக அதில் தெரிவிக்கப்பட்டுள்ளது.

<<<<<<<>>>>>>

அரசு மருத்துவமனைகளில் கூட பாதுகாப்பற்ற சூழல் நிலவுவதாக அஇஅதிமுக பொதுச்செயலாளர் திரு எடப்பாடி பழனிசாமி குற்றம் சாட்டியுள்ளார்.

இதுதொடர்பாக அவர் வெளியிட்டுள்ள அறிக்கையில், சென்னை கீழ்பாக்கம் அரசு மருத்துவமனைக்குள் அடையாளம் தெரியாத சும்பல் தாக்குதல் நடத்தியதில் ஒருவர் உயிரிழந்த சம்பவத்தை சுட்டிக்காட்டியுள்ளார்.

சட்டம் — ஒழுங்கை பேணி காக்க வேண்டிய காவல்துறையை தம் கட்டுப்பாட்டில் வைத்திருக்கும் முதலமைச்சர், தமிழகம் அமைதி பூங்காவாக திகழ்கிறது என்று பொய்யான அறிக்கையை வெளியிட்டு வருவதாக குறை கூறியுள்ளார்.

பேருந்து நிலையங்கள், காவலர் குடியிருப்புகள், அரசு மருத்துவமனைகள் என கொலை சம்பவங்கள் நடைபெறாத இடங்களே இல்லை என்று சொல்லும் அளவிற்கு தமிழகம் மாறியுள்ளதாக திரு எடப்பாடி பழனிசாமி அந்த அறிக்கையில் தெரிவித்துள்ளார்.

பிஜேபி மாநிலத் தலைவர் திரு நயினார் நாகேந்திரனும் இந்த கொலை சம்பவத்திற்கு கடும் கண்டனம் தெரிவித்துள்ளார்.

இதுதொடர்பாக சமூக வலைதளத்தில் அவர் விடுத்துள்ள செய்தியில், இந்த சம்பவத்தின்மூலம் அரசு மருத்துவமனைகளில் பொதுமக்களுக்கு பாதுகாப்பற்ற சூழல் நிலவுவதாக குறிப்பிட்டுள்ளார்.

தமிழக சட்டப்பேரவைத் தேர்தலில் இதற்கு மக்கள் முற்றுப்புள்ளி வைப்பார்கள் என்றும் திரு நயினார் நாகேந்திரன் தெரிவித்துள்ளார்.

பாமக தலைவர் டாக்டர் அன்புமணி ராமதாஸும் இந்த சம்பவத்திற்கு கடும் கண்டனம் தெரிவித்துள்ளார்.

இதுதொடர்பாக அவர் வெளியிட்டுள்ள அறிக்கையில், தமிழக மக்களை பாதுகாப்பதற்கு ஒரேவழி திமுக-வை ஆட்சிப்பொறுப்பில் இருந்து அகற்றுவதுதான் என்று கூறியுள்ளார்.

சட்டம் — ஒழுங்கு சீர்குலைவிற்கு திமுக அரசின் நிர்வாக தோல்வியே காரணம் என்றும் அவர்கள் குற்றம் சாட்டியுள்ளனர்.

<<<<<<>>>>>>

நாடு முழுவதும் சிறப்பாக பணியாற்றிவரும் சமூக ஆர்வலர்கள், மற்றும் சாதனையாளர்களுக்கு குடியரசு தின அணிவகுப்பை பார்வையிடுவதற்காக அழைப்பிதழ் வழங்கப்பட்டு வருகிறது.

இதன் ஒருபகுதியாக, கோவை மாவட்டத்தை சேர்ந்த தபால்துறை அதிகாரிகள், கவுண்டம்பாளையம் பகுதியை சேர்ந்த பெண் ஆட்டோ ஓட்டுநர் திருமதி சங்கீதாவிடம் இதுதொடர்பாக அழைப்பிதழை வழங்கினார்.

இது தமக்கு கிடைத்த மிகப்பெரிய அங்கீகாரம் என்று திருமதி சங்கீதா எமது செய்தியாளரிடம் தெரிவித்தார்.

(Sound Byte — சங்கீதா — 40 Sec.)

<<<<<<<>>>>>>

தமிழகத்தின் ஒரு சில பகுதிகளில் அடுத்த இரு தினங்களுக்கு மழைக்கு வாய்ப்புள்ளதாக சென்னை வானிலை ஆய்வு மைய இயக்குனர் திரு செந்தாமரை கண்ணன் கூறியுள்ளார்.

எமது செய்தியாளரிடம் பேசிய அவர், சில இடங்களில் கனமழை பெய்யக்கூடும் என்றார்.

(Sound Byte — செந்தாமரை கண்ணன் — 45 Sec.)

<<<<<<<>>>>>>

நீலகிரி மாவட்டம் குன்னூர் ஜெகதளா கிராமத்தில் படுகர் இன மக்களின் பாரம்பரிய விழாவான ஹெத்தையம்மன் பண்டிகை பாரம்பரிய நடனத்துடன் கோலாகலமாக நடைபெற்றது.

ஆறு ஊர்களை சேர்ந்த படுகர் இன மக்கள் இதில் பங்கேற்றதாக எமது செய்தியாளர் தெரிவிக்கிறார்.

(Voice Byte — சரவணன் — 39 Sec.)

<<<<<<<>>>>>>

மாவட்டச் செய்திகள்

அரியலூர் மாவட்டம் ஜெயங்கொண்டம் அரசு போக்குவரத்து பணிமனையில் நடைபெற்ற சமத்துவ பொங்கல் விழாவில் மாநில அமைச்சர் திரு சிவசங்கர் இன்று பங்கேற்றார்.

கன்னியாகுமரி மாவட்ட அரசு ரப்பர் கழகம் குறித்த ஆய்வுக்கூட்டம் மாநில அமைச்சர் திரு ராஜகண்ணப்பன் தலைமையில் இன்று நாகர்கோவிலில் நடைபெற்றது.

காஞ்சிபுரம் மாவட்டத்தில் மாற்றுத்திறனாளிகளுக்கான நலத்திட்ட உதவிகளை ஆட்சியர் திருமதி கலைச்செல்வி மோகன் இன்று வழங்கினார்.

தென்காசி மாவட்டம் சங்கரன்கோவிலில் உள்ள அரசு கலை மற்றும் அறிவியல் கல்லூரியில் சமத்துவ பொங்கல் விழா இன்று வெகு விமரிசையாக நடைபெற்றது.

திண்டுக்கல் மாவட்டம் கொடைக்கானலில் வனத்துறை கட்டுப்பாட்டில் உள்ள சுற்றுலாத்தலங்களுக்கு செல்ல இணையதளம்

மூலம் நுழைவுக்கட்டணம் செலுத்தும் முறை இன்று முதல் செயல்பாட்டிற்கு வந்துள்ளது.

தேனி மாவட்டம் மஞ்சளாறு அணையிலிருந்து நாளை தொடங்கி, வரும் 17-ஆம் தேதிவரை வினாடிக்கு 200 கனஅடி தண்ணீர் திறந்துவிடப்படும் என்று அறிவிக்கப்பட்டுள்ளது.

தெற்கு ரயில்வேயின் சென்னை மண்டலத்துக்கு உட்பட்ட பயணியர் முன்பதிவு மையங்கள் பொங்கல் தினமான வரும் வியாழக்கிழமை பிற்பகல் 2 மணிவரை மட்டுமே செயல்படும் என்று அறிவிக்கப்பட்டுள்ளது.

<<<<<<<>>>>>>

விளையாட்டுச் செய்திகள்

கொல்கத்தாவில் நடைபெற்ற சர்வதேச **Blitz** செஸ் சாம்பியன் போட்டியில் இந்தியா 2 வெள்ளி, ஒரு வெண்கலப்பதக்கம் வென்றது.

மகளிர் பிரிவில் **Vantika Agarwal** வெள்ளிப்பதக்கம் வென்றார்.

ஆடவர் பிரிவில் **Nihal Sarin** வெள்ளிப்பதக்கத்தையும், **Arjun Erigaisi** வெண்கலப்பதக்கத்தையும் வென்றனர்.

பாங்காக் ஓபன் டென்னிஸ் போட்டியில் இந்தியாவின் சுமித் நாகல், காலிறுதிக்கு முந்தைய சுற்றுக்கு முன்னேறியுள்ளார்.

19 வயதுக்கு உட்பட்டோருக்கான உலகக்கோப்பை கிரிக்கெட் போட்டி பயிற்சி ஆட்டத்தில் இந்தியாவுக்கு எதிராக 296 ரன் எடுத்தால் வெற்றி என்ற இலக்கோடு பேட் செய்துவரும் இங்கிலாந்து சற்றுமுன்வரை 18 புள்ளி ஒரு ஓவரில் 3 விக்கெட் இழப்பிற்கு 104 ரன் எடுத்துள்ளது.

Bulawayo-வில் நடைபெற்றுவரும் இப்போட்டியில், டாஸ் வென்று முதலில் பேட் செய்த இந்தியா நிர்ணயிக்கப்பட்ட 50 ஓவரில் 8 விக்கெட் இழப்பிற்கு 295 ரன் எடுத்தது.

நியூசிலாந்துக்கு எதிரான எஞ்சிய இரண்டு ஒருநாள் கிரிக்கெட் போட்டிகளில் பங்கேற்பதற்கான இந்திய அணியில் காயம் காரணமாக வாஷிங்டன் சுந்தர் பங்கேற்க மாட்டார் என்று அறிவிக்கப்பட்டுள்ளது.

அவருக்கு பதிலாக, **Ayush Badoni** சேர்க்கப்பட்டுள்ளார்.

<<<<<<END>>>>>>